



FIL-PRIM'AWLA TAL-QORTI ĊIVILI

(Sede Kostituzzjonali)

IMĦALLEF

ONOR. JOSEPH R. MICALLEF LL.D.

ILLUM, it-Tlieta, 14 ta' Ġunju, 2016

Kawża Numru 3 (Kost.)

Rik. Nru. 19/10JRM

Anthony **GAUČI**

vs

TRANSPORT MALTA u b'degriet tal-15 ta' April, 2010, għandha tibda tissejjaħ Awtorita' għat-Trasport f'Malta; Awtorita' dwar is-Saħħa u s-Sigurta' fuq il-Post tax-Xogħol; u l-Avukat Ġenerali

Il-Qorti:

Reggħet rat ir-Rikors imressaq fit-22 ta' Frar, 2010, li bih u għar-raġunijiet hemm fih imfissrin, ir-rikorrent talab li din il-Qorti (i) ssib li l-imġiba tal-intimati jew ta' min minnhom tikkostitwixxi ksur tal-jedd fundamentali tiegħu kif imħares bl-artikolu 36 tal-Kostituzzjoni tar-Repubblika ta' Malta (aktar 'il quddiem imsejña l-"Kostituzzjoni") u tal-artikolu 3 tal-Konvenzjoni għall-Ħarsien tad-Drittijiet Umani u l-Libertajiet

Fundamentali (aktar 'il quddiem imsejha il-“Konvenzjoni”); u (ii) tgħaddi biex toħroġ dawk id-direttivi u ordnijiet li jidhrilha li huma xierqa;

Rat id-degriet tagħha tal-25 ta' Frar, 2010, li bih appuntat is-smiġħ tar-Rikors għall-4 ta' Marzu, 2010;

Rat it-Tweġiba mressqa mill-intimata Awtorita' għat-Trasport f'Malta fl-4 ta' Marzu, 2010, li biha u għar-raġunijiet hemm imsemmija, laqgħet għall-azzjoni tar-rikorrent billi, b'mod preliminari, ġibdet l-attenzjoni għall-mod kif kellha tissejjaħ għall-finijiet tal-Kapitolu 499 tal-Liġijiet ta' Malta, u wkoll billi qalet li r-rikorrent naqas li jinqeda b'rimedji ordinarji fil-kamp legali tad-dritt amministrattiv u tad-dritt industrijali, qabel ma nqeda bil-proċedura tal-ilment dwar ksur ta' jeddijiet fundamentali. Fil-mertu, laqgħet billi qalet li l-ilmenti tar-rikorrent fil-konfront tagħha ma huma bl-ebda mod mistħoqqa għaliex hija mxiet miegħu sewwa u qatt ma ttrattatu b'mod degradanti jew inuman. Il-fatt li ttieħdu proċedimenti dixxiplinari kontra tiegħu ma jsarrfux fi trattament bħal dak tant li, minkejja sejbien ta' ħtija, hija ma neħħitux mill-impieg tiegħu għal raġunijiet ta' ħniena minħabba l-qagħda medika tiegħu. Żiedet tgħid li r-rikorrent mexxa proċeduri quddiem l-Ombudsman (li kellhom eżitu negattiv għall-ilment tiegħu) u wkoll b'kawża kontriha quddiem il-Qrati¹;

Rat it-Tweġiba mressqa mill-intimat Avukat Ġenerali fit-18 ta' Marzu, 2010, li biha laqa' għall-azzjoni tar-rikorrenti billi qal li jagħmel tiegħu l-kontestazzjonijiet imressqin mill-intimata Awtorita' għat-Trasport f'Malta, u żied jgħid li huwa bl-ebda mod ma jaħti għal dak li jilminta minnu r-rikorrent u lanqas għamel xi ħaġa li, bl-akbar sforz ta' immaginazzjoni, jista' jitqies li jikkostitwixxi trattament inuman u degradanti fil-konfront tar-rikorrent;

Rat id-degriet tagħha tal-15 ta' April, 2010², li bih ordnat il-bidla fl-isem tal-Awtorita' intimata;

Rat id-degriet tagħha tal-5 ta' Mejju, 2010³, li bih ħassret il-kawża minn fuq il-listi tas-smiġħ għall-finijiet tal-artikolu 199 tal-Kapitolu 12 tal-Liġijiet ta' Malta;

Rat id-degriet tagħha tas-27 ta' Mejju, 2010, li bih u fuq talba magħmula mir-rikorrent b'rikors tiegħu tal-11 ta' Mejju, 2010, reġgħet qiegħdet ir-Rikors għas-smiġħ wara li r-rikorrent wettaq dak mitlub fl-artikolu 199(3) tal-Kapitolu 12 tal-Liġijiet ta' Malta;

¹ Rik. Nru. 52/09LSO (maqtugħa fit-30.10.2014 u mhux appellata)

² Paġ. 39 tal-proċess

³ Paġ. 40 tal-proċess

Rat it-Twegiba mressqa mill-intimata Awtorita' dwar is-Saħħa u s-Sigurta' fuq il-Post tax-Xogħol fit-2 ta' Lulju, 2010, li biha laqgħet għall-azzjoni tar-rikorrenti billi qalet li l-pretensjonijiet tar-rikorrent huma infondati u l-azzjoni tiegħu hija waħda fiergħa. Preliminarjament, qalet li mhijiex il-kontradittriċi legittima tal-ilmenti tiegħu u jmissha tinħeles milli tibqa' fil-kawża, minbarra li r-rikorrent naqas li jinqeda bir-rimedji ordinarji disponibbli biex iħares l-interessi tiegħu u għalhekk stiednet lill-Qorti tagħżel li ma tismax il-kawża għall-finijiet tal-*proviso* artikolu 46(2) tal-Kostituzzjoni u tal-*proviso* tal-artikolu 4(2) tal-Kapitolu 319 tal-Liġijiet ta' Malta. Fil-mertu, laqgħet billi qalet li hija bl-ebda mod ma taħti lejn ir-rikorrent għal xi mgħiba li tista' titqies bħala waħda inumana jew degradanti. Minbarra dan, l-ilmenti tar-rikorrent ma jwasslux għal ksur tal-artikolu 36 tal-Kostituzzjoni jew tal-artikolu 3 tal-Konvenzjoni;

Rat is-sentenza preliminari tagħha tal-25 ta' Novembru, 2010⁴, li biha u għar-raġunijiet hemm imsemmija, ċaħdet it-tieni eċċezzjoni preliminari ta' kull waħda miż-żewġ awtoritajiet intimati u qatgħetha li twettaq is-setgħat tagħha li tisma' u tiddeċiedi l-kwestjoni mressqa quddiemha mir-rikorrent fuq il-mertu sħiħ tagħha dwar l-ilment ta' ksur ta' jedd fundamentali minnu msemmi fir-rikors promotur tiegħu;

Semgħet ix-xhieda mressqa mill-partijiet, magħduda dik bil-mezz tal-affidavit u fliet il-provi dokumentali mressqin minnhom;

Rat in-Nota mressqa mir-rikorrent fil-5 ta' Ġunju, 2012⁵, b'affidavit ulterjuri bix-xhieda tiegħu u bosta dokumenti mehmuzin magħha;

Rat id-degriet tagħha tat-12 ta' Diċembru, 2012⁶, li bih iddikjarat magħluq l-istadju tal-ġbir tal-provi u tat żmien lir-rikorrent biex iressaq is-sottomissjonijiet tiegħu bil-miktub;

Rat in-Nota ta' Sottomissjonijiet imressqa mir-rikorrent fil-5 ta' April, 2013⁷;

Rat in-Nota ta' Sottomissjonijiet imressqa mill-intimata Awtorita' għat-Trasport f'Malta fl-10 ta' Ġunju, 2013⁸, bi tweġiba għal dik tar-rikorrent;

Rat in-Nota ta' Sottomissjonijiet imressqa mill-intimat Avukat Ġenerali fis-17 ta' Ġunju, 2013⁹, bi tweġiba għal dik tar-rikorrent;

⁴ Paġġ. 56 – 62 tal-proċess

⁵ Paġġ. 191 sa 331 tal-proċess

⁶ Paġġ. 364 tal-proċess

⁷ Paġġ. 367 sa 378 tal-proċess

⁸ Paġġ. 382 – 399 tal-proċess

⁹ Paġġ. 402 – 9 tal-proċess

Rat in-Nota ta' Sottomissjonijiet imressqa mill-intimata Awtorita' Maltija dwar is-Saħħa u s-Sigurta' fuq il-Post tax-Xogħol fl-24 ta' Lulju, 2013¹⁰, bi twegħiba għal dik tar-rikorrent;

Semgħet it-trattazzjoni ulterjuri tal-avukati tal-partijiet;

Rat l-atti kollha tal-kawża;

Rat id-degrieti tagħha li bihom ħalliet il-kawża għas-sentenza;

Ikkunsidrat:

Illi b'din l-azzjoni, ir-rikorrent qiegħed jgħid li garrab ksur ta' jedd fundamentali dwar ħelsien minn trattament inuman u degradanti waqt jew b'rabta max-xogħol tiegħu ta' *berthing assistant* mal-intimata Awtorita' għat-Trasport f'Malta (minn issa 'l quddiem imsejħa "TM"). Huwa jilminta li, minħabba li għibed l-attenzjoni ta' awtoritajiet kompetenti dwar il-kundizzjonijiet li fihom intalab jaħdem, TM ittrattatu b'mod li jiksirlu l-imsemmi jedd fundamentali tiegħu;

Illi għal din l-azzjoni, TM laqgħet billi, minbarra li qajmet żewġ eċċezzjonijiet preliminari, fil-mertu qalet li l-ilmenti tar-rikorrent fil-konfront tagħha ma huma bl-ebda mod mistħoqqa għaliex hija mxiet miegħu sewwa u qatt ma ttrattatu b'mod degradanti jew inuman. Il-fatt li ttieħdu proċedimenti dixxiplinari kontra tiegħu ma jsarrfux fi trattament bħal dak tant li, minkejja sejbien ta' ħtija, hija ma neħħitux mill-impieg tiegħu għal raġunijiet ta' ħniena minħabba l-qagħda medika tiegħu. Żiedet tgħid li r-rikorrent mexxa proċeduri quddiem l-Ombudsman (li kellhom eżitu negattiv għall-ilment tiegħu) u wkoll b'kawża kontriha quddiem il-Qrati;

Illi, min-naħa tiegħu, l-intimat Avukat Ġenerali laqa' għall-azzjoni tar-rikorrenti billi qal li jagħmel tiegħu l-kontestazzjonijiet imressqin mill-intimata TM, u zied jgħid li huwa bl-ebda mod ma jaħti għal dak li jilminta minnu r-rikorrent u lanqas għamel xi ħaġa li, bl-akbar sforz ta' immaġinazzjoni, tista' titqies li tikkostitwixxi trattament inuman u degradanti fil-konfront tar-rikorrent;

¹⁰ Paġġ. 413 – 7 tal-proċess

Illi l-intimata Awtorita' dwar is-Saħħa u s-Sigurta' fuq il-Post tax-Xogħol (minn issa 'l hemm imsejħa "OHSA") laqgħet billi, b'mod preliminari, qalet li l-pretensjonijiet tar-rikorrent huma infondati u l-azzjoni tiegħu hija waħda fiergħa. Żiedet tgħid li mhijiex il-kontradittriċi leġittima tal-ilmenti tiegħu u jmissha tinħeles milli tibqa' fil-kawża, minbarra li r-rikorrent naqas li jinqeda bir-rimedji ordinarji disponibbli biex iħares l-interessi tiegħu u għalhekk stiednet lill-Qorti tagħżel li ma tismax il-kawża għall-finijiet tal-*proviso* artikolu 46(2) tal-Kostituzzjoni u tal-*proviso* tal-artikolu 4(2) tal-Kapitolu 319 tal-Liġijiet ta' Malta. Fil-mertu, laqgħet billi qalet li hija bl-ebda mod ma taħti lejn ir-rikorrent għal xi mġiba li tista' titqies bħala waħda inumana jew degradanti. Fil-qadi tad-dmirijiet tagħha, hija mxiet ma' dak li titlob minnha l-liġi u wettqet spezzjonijiet biex tara sewwa fiex kienu jikkonsistu l-ilmenti tar-rikorrent dwar il-kundizzjonijiet li kien jithalla jaħdem taħthom. Minbarra dan, l-ilmenti tar-rikorrent ma jwasslux għal ksur tal-artikolu 36 tal-Kostituzzjoni jew tal-artikolu 3 tal-Konvenzjoni;

Illi b'sentenza preliminari mogħtija fil-25 ta' Novembru, 2010, il-Qorti ċaħdet l-eċċezzjoni preliminari mressqa minn TM u minn OHSA dwar jekk għandhiex twettaq is-setgħat tagħha li tisma' l-każ fuq il-mertu, li b'mod indirett għamel tiegħu ukoll l-intimat Avukat Ġenerali;

Illi l-fatti li joħorġu mill-atti juru li r-rikorrent kellu l-kariga ta' *berthing assistant* fil-*Yachting Centre Marinas* sa mill-1991. Qabel kien dettaljat mal-Awtorita' Marittima ta' Malta kien għamel żmien jaħdem it-tarzna jħaddem il-*cranes* u wasal għall-grad ta' *foreman* u, wara, bħala ħaddiem awżiljarju fil-marina tal-Imsida¹¹. Mat-twaqqif tal-Awtorita' Marittima fl-1991, ir-rikorrent u kull min kien bħalu sar impjegat magħha;

Illi matul iż-żmien, ir-rikorrent ħa sehem f'taħriġ u kiseb kwalifiki fix-xogħol li ngħata jagħmel¹²;

Illi għall-ħabta tal-2003, ir-rikorrent u sħabu kienu mgħarrfa li, minħabba ristrutturar li kien sejjer isir fil-marini (li sadattant kienu żdiedu minbarra dik fl-Imsida), hu u sħabu kienu sejrin jinżammu bħala ħaddiema mal-Awtorita' iżda jagħmlu x-xogħol marbut ma' għassa u sigurta';

Illi matul iż-żmien ta' wara, ir-rikorrent beda jara affarijiet li dejquh f'dak li jirrigwarda ż-żamma tas-sigurta' fil-marina u għamel laqgħat mal-ogħla dirigenti u saħansitra mas-segretarjat tal-Ministru u s-segretarju privat tal-Prim Ministru biex jifthilhom għajnejhom għat-tħassib tiegħu. Ressaq

¹¹ Affidavit tiegħu f'pag. 79 tal-proċess

¹² Ara Dokti "AGG22" u "AGG23" f'pag. 209 – 210 tal-proċess

ilmenti formali wkoll bil-kitba mal-imsemmija awtoritajiet¹³. Matul dan iż-żmien, huwa kien tiela' u nieżel barra minn Malta għall-kura minħabba marda kiefra li ħakmitu¹⁴;

Illi f'Lulju tal-2007, l-Awtorita' għarrfet lir-rikorrent li ma kienx se' jibqa' jagħmel ix-xogħol li kien jagħmel sa dak inhar u ntbagħat jaħdem f'uffiċċju fl-Imsida. Ressaq ilment mal-OHSA minħabba l-kundizzjonijiet li tqiegħed jaħdem fihom, l-aktar minħabba saħħtu. Ressaq ukoll il-każ tiegħu quddiem l-*Ombudsman* f'Diċembru tal-2007¹⁵;

Illi f'April tal-2008, ittieħdu proċeduri dixxiplinari mill-imsemmija Awtorita' Marittima ta' Malta fir-rigward tar-rikorrent dwar episodju li nqala' fit-23 ta' Frar ta' dik l-istess sena meta kien qiegħed isir xogħol ta' tqaxxir tal-boltijiet bi fjammi fuq wieħed mill-pontuni u r-rikorrent ġibed l-attenzjoni tas-superjuri tiegħu dwar il-periklu li kien qed jinħalaq minħabba li ma kienx hemm sistemi ta' tifi ta' nar f'każ li l-pontun jieħu n-nar. Fl-imsemmi episodju, ir-rikorrent kien ġibed xi ritratti¹⁶ hu u jsir l-imsemmi xogħol, u meta ġew is-superjuri tiegħu fuq il-post¹⁷, irrifjuta l-ordni tagħhom li jeqridhom għaliex insista li jrid iżommhom bħala prova ta' dak li dwaru kien ilmenta (ir-rikorrent jiċċhad li qatt ingħata ordni bħal din¹⁸);

Illi dakinhar stess, l-Awtorita' Marittima issospendietu mix-xogħol u nediet proċess biex tistħarreg il-każ billi gabret rapporti minn dawk imdaħħla fil-każ¹⁹ u waqqfet bord ta' dixxiplina;

Illi wara li twaqqaf bord ta' dixxiplina, huwa kien instab ħati tal-akkużi, u dik id-deċiżjoni reġgħet kienet konfermata fi Frar tal-2009 b'rakkomandazzjoni li r-rikorrent ma jitkeċċiex mill-impieg, jingħata twiddiba u li għaž-żmien kollu li kien sospiż waqt l-imsemmija proċedura jitħallas biss nofs il-paga li kien jistħoqqlu jirċievi kieku ma kienx sospiż²⁰. F'April tal-2008, l-*Ombudsman* ta l-fehma tiegħu dwar l-ilment tar-rikorrent²¹;

Illi fi Frar tal-2009²², r-rikorrent intalab minn TM biex jidhol lura għax-xogħol, iżda ntbagħat fis-sede ewlenija tal-Awtorita' fejn jgħid li mhux qed jingħata jagħmel l-ebda xogħol²³. Huwa ntbagħat fit-taqsima tal-*Enforcement Unit Security Department* bħala uffiċjal tas-sigurta' fis-sede

¹³ Ara, b'eżempju, Dokti "RVB", "AGG41" u "AGG44", f'paġġ. 185 – 8, 280 u 291 – 4 tal-proċess

¹⁴ *Ibid.* F'paġġ. 81 tal-proċess

¹⁵ Dok "AGG43", f'paġġ. 281 – 2 tal-proċess

¹⁶ Dokti "JCA" u "AGG31" sa "AGG34", f'paġġ. 126 u 229 sa 232 tal-proċess

¹⁷ Xhieda ta' Charles Hole f'paġġ. 135 – 6 tal-proċess

¹⁸ Ara Dok "AGG20", f'paġġ. 206 tal-proċess

¹⁹ Dokti "AGG36" sa "AGG41", f'paġġ. 262 sa 279 tal-proċess

²⁰ Dok "TM1", f'paġġ. 12 tal-proċess

²¹ Dok "TM3", f'paġġ. 14 sa 34 tal-proċess

²² Dok "TM2", f'paġġ. 13 tal-proċess

²³ Affidavit tiegħu u xhieda tiegħu fil-kontro-eżami f'paġġ. 82 u 362 tal-proċess

ewlenija ta' TM b'señh minn April ta' dik is-sena²⁴. Izda jumejn wara li ntbagħat jaħdem f'dik it-taqsim, ir-rikorrent ħareġ bil-frank tal-mard u dam sa Mejju tal-2010²⁵;

Illi sadattant, fi Frar tal-2010, ir-rikorrent fetaħ din il-kawża;

Illi għal dak li jirrigwarda l-konsiderazzjonijiet legali marbutin mal-ilment imressaq mir-rikorrent irid jingħad li huwa jibni l-każ tiegħu kemm fuq l-artikolu relattiv taħt il-Kostituzzjoni u kif ukoll dak pariġġu taħt il-Konvenzjoni;

Illi l-artikolu 36 tal-Kostituzzjoni jgħid li “(1) *Ħadd ma għandu jkun assoġġettat għal piena jew trattament inuman jew degradanti. (2) Ebda ħaġa li hemm fi jew magħmula skond l-awtorita' ta' xi liġi ma titqies li tkun inkonsistenti ma' jew bi ksur ta' dan l-artikolu safejn il-liġi in kwestjoni tawtorizza l-għoti ta' xi deskrizzjoni ta' piena li kienet legali f'Malta minnufih qabel il-ġurnata stabilita. ...*”. Min-naħa l-oħra, l-artikolu 3 tal-Konvenzjoni jgħid li “*Ħadd ma għandu jkun assoġġettat għal tortura jew għal trattament jew piena inumana jew degradanti*”;

Illi xieraq jingħad li l-imsemmija dispożizzjonijiet jinqadew bi kliem li juri li l-projbizzjoni li xiħadd jittratta lil xiħadd ieħor b'mod inuman jew degradanti hija waħda assoluta (hija mfissra bħala “an unqualified prohibition”²⁶) u li ma tħallix eċċezzjonijiet jew tiġbid²⁷. Huma dispożizzjonijiet li jifgħu fuq l-Istat ukoll obligazzjoni pożittiva li jaraw li l-jedd jithares u mhux biss waħda fejn l-Istat jirrimedja wara li jkun hemm ksur tiegħu. Huwa wkoll minħabba f'hekk li huwa mistenni li l-imġiba li minnha wieħed jilminta trid tkun ta' qawwa jew qilla ta' ċerta gravita' u li tkun ippruvata fi grad għoli daqskemm xieraq skond in-natura tal-proċediment li jkun. Huwa aċċettat ukoll li t-‘tortura’, it-‘trattament inuman’ u t-‘trattament li jbaxxi’ l dak li jkun huma kuncetti li jirkbu fuq xulxin u mhumiex maqtugħin għal kollox minn xulxin, ladarba huma mġiba mhux xierqa fuq xiħadd li hija differenti minħabba l-grad ta' severita' li tintuża, b'tal-ewwel tikkostitwixxi l-għamla l-aktar ħarxa ta' mġiba u tal-aħħar l-għamla l-inqas kiefra;

Illi kemm dan huwa tabilhaqq hekk, bil-kliem “trattament degradanti” wieħed jifhem “*treatment that humiliates or debases ... Degrading treatment in the sense of article 3 is conduct that 'grossly humiliates', although causing less suffering than torture. The question is whether a person of the applicant's sex, age, health, etc., of normal sensibilities*

²⁴ Xhieda ta' Nadia Bruno Olivier f'paġ. 351 tal-proċess

²⁵ *Ibid.* f'paġ. 352 tal-proċess

²⁶ Cfr R. Gordon, T Ward & T Eicke *The Strasbourg Case Law: Leading Cases from the European Human Rights Reports* (Sweet & Maxwell 2001) f'paġ. 117

²⁷ Kemm hu hekk, ara art. 15 tal-Konvenzjoni

*would be grossly humiliated in all the circumstances of the case.*²⁸ Hemm differenza wkoll bejn trattament inuman u trattament degradanti. Kull trattament inuman huwa minnu nnifsu wieħed ukoll degradanti, iżda mhux kull trattament degradanti jsir trattament inuman²⁹, liema trattament “*covers at least such treatment as deliberately causes severe mental and physical suffering*”³⁰;

Illi mġiba li twassal lil persuna biex tagħmel xi ħaġa kontra r-rieda jew kontra l-kuxjenza tagħha tista' wkoll titqies bħala trattament degradanti. F'xi każijiet tqies li, flimkien ma' dawn il-kriterji, jkun irid jintwera wkoll li min ikun wettaq l-egħmil degradanti jkun għamel dan bil-fehma jew l-intenzjoni li jżebłaħ, ičekken jew jumilja 'l vittma, imma jidher li jkun iżjed għaqli li wieħed iqis it-trattament li jkun ingħata fiċ-ċirkostanzi konkreti tal-persuna li tkun għaddiet minn dak it-trattament u tal-każ li fih ikun iġġarrab³¹, għalkemm ma tiddependix lanqas għal kollox fuq dak li suġġettivament tħoss il-persuna mġarrba³²;

Illi biex iseħħ ksur tal-artikolu 3, it-trattament degradanti jrid jintwera li “gravement ibaxxi lil dak li jkun quddiem ħaddieħor u jidher li illum hu ġeneralment aċċettat li biex trattament determinat jaqa' taħt il-komminazzjonijiet tad-dispożizzjonijiet fuq ċitati³³, jeħtieġ ċertu grad ta' gravita”³⁴, li mingħajru ma jkunx jista' jingħad li seħħ ksur ta' dak il-jedd³⁵. Għalhekk, biex trattament jitqies li jkun degradanti, irid jintwera li jmur lil hinn minn sempliċi inkonvenjenza jew disaġju³⁶;

Illi b'żieda ma' dan, huwa miżmum ukoll li minħabba li 'trattament degradanti u inuman' huma konċetti astratti, biex tassew jista' jingħad li seħħew iridu “jikkonkretizzaw neċessarjament f'xi fatt jew fatti materjali” li jkunu ta' ċerta gravita³⁷ li jitkejlu fuq l-effett li tali trattament ħalla fuq il-persuna li kienet suġġetta għalih³⁸. Minbarra dan, jista' jkun il-każ li l-qies dwar jekk imġiba partikolari tkunx waħda li ġġibx ksur tal-imsemmi jedd irid ikun “*judged by the circumstances of the case and the prevalent views of the time It is clear that the answer to the question whether Article 3 has been violated, although depending on all the circumstances of the case, including such factors as the mental effects on the person*

²⁸ Harris, O'Boyle & Warbrick *Law of the European Convention of Human Rights*, paġġ. 80 - 1

²⁹ Kost. 19.2.2008 fil-kawża fl-ismijiet *Meinrad Calleja vs Kummissarju tal-Pulizija et*

³⁰ K Reid *A Practitioner's Guide to the European Convention on Human Rights* (3rd Edit., 2008) §IIB – 416, paġ. 575

³¹ Kost. 6.12.1989 fil-kawża fl-ismijiet *Fenech vs Kummissarju tal-Pulizija* (Kollez. Vol: LXXIII.i.239)

³² P.A. (Kost.) TM 19.10.2007 fil-kawża fl-ismijiet *Lawrence Gatt vs L-Onor. Prim Ministru et* (konfermata fil-Qorti Kostituzzjonali fit-12.2.2008)

³³ F'dan il-każ, jiġifieri l-artikolu 36 tal-Kostituzzjoni u l-artikolu 3 tal-Konvenzjoni

³⁴ Kost. 20.7.1977 fil-kawża fl-ismijiet *Guzeppa Galea vs Segretarju tad-Djar et* (Deċ. Kost. II, Għ.S.L., paġ. 549)

³⁵ Q.E.D.B. 6.10.2015 fil-kawża fl-ismijiet *Lecomte vs Germanja* (Applik. Nru. 80442/12) §§ 91 – 2

³⁶ Kost. 18.11.1989 fil-kawża fl-ismijiet *Testa vs Attard noe et* (Kollez. Vol: LXXIII.i.185)

³⁷ Kost. 8.5.2001 fil-kawża fl-ismijiet *Bonello vs Onor. Prim Ministru et* (Kollez. Vol: LXXXV.i.1)

³⁸ Kost. 5.4.1991 fil-kawża fl-ismijiet *Vella vs Kummissarju tal-Pulizija et* (Kollez. Vol: LXXV.i.106)

*concerned, is not entirely dependent on his subjective appreciations and feelings*³⁹;

Illi għal dak li jirrigwarda l-piż tal-prova ta' ksur tal-artikolu 3, jidher li jaqa' fuq min jilminta mill-ksur tal-imsemmi jedd li jressaq prova lil hinn mid-dubju raġonevoli li tabilhaqq ikun seħħ ksur ta' l-imsemmi artikolu⁴⁰. Irid jingħad li din mhijiex fehma li magħha jaqbel kulħadd⁴¹. Iżda “*such proof may follow from the coexistence of sufficiently strong, clear and concordant inferences or of similar unrebutted presumptions of fact. The conduct of the parties when evidence is being obtained has to be taken into account*”⁴²;

Illi l-qies ta' jekk trattament jaqax fil-parametri tal-artikolu 3 irid isir b'riferenza għaċ-ċirkostanzi kollha tal-każ li jkun fil-qafas tiegħu, magħduda l-mod ta' kif jingħata, it-tul tiegħu, l-effetti fiżiċi u morali li jhallu fuq il-persuna hekk trattata, u ċirkostanzi oħrajn bħas-sess, l-eta' u s-saħħa tal-vittma. Trattament jitqies bħala inuman meta tal-anqas iġib fuq il-vittma tbatija fiżika jew psikika “intensa” mqar jekk mhux akkompanjata bi griegħi li jidhru fuq il-ġisem, u jekk “iqajjem f'dak li jkun sentimenti ta' biża', angoxxia u sens ta' inferjorita' li jumiljaw u jiddenigraw lil dak li jkun saħansitra sakemm possibilment jabbattu r-reżistenza fiżika jew morali tiegħu”⁴³. L-istħarriġ li trid tagħmel il-Qorti dwar jekk it-trattament mogħti jiksirx l-artikolu 3 tal-Konvenzjoni (jew l-artikolu 34 tal-Kostituzzjoni) huwa marbut maż-żmien li l-każ ikun qiegħed quddiemha biex tqis l-ilment⁴⁴;

Illi l-Qorti ta' Strasbourg semmiet u senslet ukoll prinċipji dwar il-qies ta' trattament inuman jew degradanti jew ta' tortura f'kawzi li tressqu quddiemha kontra Malta, kemm fejn jolqtu l-kundizzjonijiet ta' persuni miżmuma f'faċilita' korrettiva⁴⁵ u kif ukoll fil-każ ta' immigranti jew rifuġjati matul iż-żamma tagħhom f'Malta⁴⁶. Sallum⁴⁷, il-Qorti ma sabitx referenzi ta' każijiet ta' trattament inuman jew degradanti fejn jidhru l-kundizzjonijiet li wieħed jintalab jaħdem taħthom bħala impjegat li, x'aktarx, iqajmu kwestjonijiet ta' ksur ta' jedd ieħor maħsub taħt il-Konvenzjoni, imma mhux dak li fuqu jistrieħ ir-rikorrent f'din il-kawża;

³⁹ Van Dijk, van Hoof, van Rijn, Zwaak *Theory and Practice of the European Convention on Human Rights* (4th Edit, 2006), § 7.3, f'paġġ.412 u 415

⁴⁰ Q.E.D.B. 13.6.2002 fil-kawża fl-ismijiet *Angelova vs Bulgarija* (Applik. Nru. 38361/97) § 111

⁴¹ Ara M. Schiavone (Ed.) *When Judges Dissent* (2008), f'paġġ. 241 – 3

⁴² Q.E.D.B. 12.4.2005 fil-kawża fl-ismijiet *Shamaiev et vs Gorġja u Russja* (Applik. Nru. 36378/02) § 338

⁴³ Kost. 31.10.2014 fil-kawża fl-ismijiet *Paul Caruana vs Id-Direttur tal-Fabs et*

⁴⁴ Kost. 22.2.2013 fil-kawża fl-ismijiet *Dilek Sahan et vs Ministru tal-Ġustizzja u l-Intern et*

⁴⁵ Q.E.D.B. 29.10.2015 fil-kawża fl-ismijiet *Story et vs Malta* (Applik. Nru. 56854/13) §§ 104 – 6, 115, 119 – 121 u 126

⁴⁶ Q.E.D.B. 26.11.2015 fil-kawża fl-ismijiet *Mahamed Jama vs Malta* (Applik. Nru. 10290/13) §§ 26 – 9 u Q.E.D.B. 12.1.2016 fil-kawża fl-ismijiet *Moxamed Ismaaciil et vs Malta* (Applik. Nru. 52160/13) §§ 78 – 83

⁴⁷ Fil-kawża fl-ismijiet *Mario Vella vs Joseph Bannister noe et* maqtugħha mill-Qorti Kostituzzjonali fis-7.3.1994 (Kollez. Vol: LXXVIII.i.48) il-kwestjoni dwar it-trattament degradanti u inuman fuq il-post tax-xogħol ma kenitx indirizzata

Illi jidher li ċ-ċirkostanzi li r-rikorrent isemmi bħala dawk li wasslu biex jinkisirlu l-jedd tiegħu li ma jkun ittrattat b'mod inuman u li jbaxxi huma dawk li jsemmi fil-ħames premessa tar-rikors promotur tiegħu. Dan reġa' tennih fis-sottomissjonijiet tiegħu tal-għeluq⁴⁸;

Illi mill-provi mressqa mir-rikorrent ħareġ ċar li l-kundizzjonijiet li taħthom kienu jaħdmu hu u sħabu ma kinux mill-aqwa u kienu jgħibu magħhom ċerti ċaħdiet minn ħwejjeġ jew faċilitajiet li wieħed iqishom bħala l-anqas li wieħed jistenna li jsib fuq il-lant tax-xogħol⁴⁹. Jidher ukoll li kien hemm il-biżgħa li, jekk wieħed jitkellem jew jiġbed l-attenzjoni tal-awtoritajiet jew tas-superjuri, “se jiġrilna bħalu. Dak [jirreferi għar-rikorrent] spondewh għax irraporta li kien qed isir xogħol ħażin”⁵⁰. Din il-qagħda kienet tqarreb lejn dak li l-liġi tqis bħala vittimizżazzjoni u t-tħaris li jingħata lill-istess liġi lil min iġarrabha⁵¹. Ma' dan wieħed irid iqis ukoll il-qagħda mwiegħra ta' saħħet ir-rikorrent matul dak iż-żmien. Tressqet xhieda li turi li r-rikorrent u sħabu kienu jittrattawhom b'ċerta herra⁵²;

Illi l-Qorti qieset b'reqqa l-provi mressqa quddiemha u qieset il-fatturi u ċ-ċirkostanzi kollha marbutin mal-każ. Madankollu, ma jidhrilhiex li t-trattament li ngħata r-rikorrent kien wieħed li jista' jitqies bħala degradanti jew inuman, kif imfisser u maħsub skond il-konsiderazzjonijiet li ssemmwew qabel. Huwa minnu li l-kundizzjonijiet tal-impieg li fih tqiegħdu r-rikorrent u sħabu ma kinux dejjem tajbin. X'aktarx l-istess jista' jingħad għall-faċilitajiet (jew nuqqas tagħhom) li kienu provduti minn TM (bħala Awtorita' Marittima) għall-aħjar qadi tad-dmirijiet tal-*berthing officers* u tal-ħtiġijiet tagħhom waqt li jkunu xogħol. Kien hemm ukoll xi problemi marbutin mas-sigurta' u l-indafa tal-ambjenti li fihom kienu mistennija jaħdmu r-rikorrent u sħabu. Il-Qorti tagħraf ukoll li kemm ir-rikorrent u kemm sħabu kienu b'kull raġun kburin li kienu taw sehem kbir fit-tiswir tal-marini u l-kundizzjonijiet li kienu ntlahqu bit-tħabrik u bl-inizzjattivi tagħhom, u li kienu taw isem tajjeb lill-istess marini, mhux f'Malta biss. Dan ifisser id-dieqa u d-diżappunt tiegħu u ta' sħabu meta raw jew setgħu ħadu l-ideja li ħaddieħor ma apprezzax dak li kienu għamlu huma u ħattilhom kulma kienu wettqu sa dakinhar. Il-Qorti żammet quddiem għajnejha wkoll li x-xogħol innifsu ta' *berthing assistant* kien jinvolvi ħafna ħin barra fil-miftuħ u f'sigħat ta' xogħol twal f'ħinijiet partikolari;

Illi min-naħa l-oħra, il-Qorti tagħraf ukoll li r-rikorrent jorbot l-ilmenti tiegħu ma' medda ta' żmien li tibda mill-2003⁵³ sa l-2010. Tagħraf li,

⁴⁸ Nota ta' Sottomissjonijiet f'paġ. 368 tal-proċess

⁴⁹ Xhieda ta' Albert Borġ, f'paġġ. 91 – 3 tal-proċess

⁵⁰ *Ibid.* F'paġġ. 94 – 5 tal-proċess

⁵¹ Ara art. 28 tal-Kap 452 u artt. 3 sa 8 tal-Kap 527

⁵² Xhieda ta' David Bezzina f'paġ. 100 tal-proċess

⁵³ Affidavit tiegħu par 11 f'paġ. 80 tal-proċess

matul dawk is-snin, kien għaddej minn fażi ta' mard qalil u serju li għamlu iżjed konxju tal-kundizzjonijiet li kien mitlub jaħdem fihom. Dawn ma setgħux ma ħallewx marka kbira fuqu u fuq imġiebtu. Ir-rikorrent la allega u wisq anqas ipprova li l-marda li laqtu kellha l-kawża tagħha fil-kundizzjonijiet tal-impieg tiegħu. Il-Qorti fehmet li r-rikorrent isemmi din iċ-ċirkostanza biex juri li, bl-għarfien b'kollox min-naħa ta' TM tal-qagħda tiegħu, l-intimata ma għamlet xejn biex ma tkagħbarhielux. Fi kliem ieħor, huwa jgħid li TM naqset li timxi kif kien imissha u b'hekk ittrattatu b'mod inuman;

Illi ħareġ ukoll⁵⁴ li s-sistema ta' tiswija tal-*pontoon* li dwarha nqala' l-incident ta' Frar tal-2008 ma reġax intuża f'kazijiet oħrajn (għalkemm ir-rikorrent ressaq ritratti – miġbudin matul iż-żmien li kienet miexja din il-kawża – li juru li fil-fatt kien baqa' jsir xogħol bħal dak fuq il-pontuni⁵⁵) u li dakinhar li seħħ l-episodju li minħabba fih ir-rikorrent kien sospiż mix-xogħol l-Awtorita' Marittima kienet ħadet ħsieb li x-xogħol fuq il-*pontoon* ma jsirx f'periklu għas-saħħa tal-ħaddiema⁵⁶ u lanqas għad-dgħajjes, li tneħħew minn fejn kien ser isir ix-xogħol qabel ma x-xogħol inbeda⁵⁷;

Illi dwar l-ilment tar-rikorrent li TM naqqsu l-għamliet u n-natura tax-xogħol li kien trawwem jagħmel għal bosta snin, u l-allegazzjoni tiegħu li dan sar sewwasew bil-ħsieb li jkidduh, il-Qorti tagħraf li, mal-medda taż-żmien, tfasslet politika ġenerali li t-tmexxija tal-marini tgħaddi f'idejn il-privat. Dan tabilfors kien iġib miegħu tnaqqis jew tibdil tax-xogħol li r-rikorrent u sħabu kienu mdrrijin iwettqu. Ma ntweriex, imma, b'dan kollu li ġara, min seta' kien li kellu f'moħħu li jwegġa' jew iżeblaħ lir-rikorrent jew għaliex kellu jitqies li din il-bidla saret biex tittratta lir-rikorrent (u lil sħabu) b'kattiverja;

Illi l-Qorti tagħraf ukoll li TM imxiet b'qies mar-rikorrent li, minkejja li huwa nstab ħati mill-Bord Dixxiplinari ta' mġiba li kienet twassal għat-tkeċċija mill-impieg, għażlet li żżommu impjegat magħha u bidlitlu l-post mnejn jaħdem. Tqis li TM tgħid li għamlet hekk għax qieset saħħet ir-rikorrent u għax uriet ħniena miegħu. Jekk dan huwa tabilhaqq il-każ, imġiba bħal din iddgħajjed ħafna x-xilja ta' trattament degradanti u li jbaxxi. Tqis ukoll li r-rikorrent jgħid⁵⁸ li TM daħħlitu lura minħabba li hu kien fetħilha kawża dwar iż-żmien li kien dam miexi l-bord tad-dixxiplina sa ma iddeċieda l-kwestjoni tiegħu;

⁵⁴ Xhieda ta' Chris Schembri f'paġġ. 131 – 2 tal-proċess

⁵⁵ Dokti "AGG53" sa "AGG55", f'paġġ. 329 – 331 tal-proċess

⁵⁶ Xhieda ta' Anthony Caruana Spearing f'paġġ. 161 – 3 tal-proċess

⁵⁷ Xhieda ta' Alan Borġ f'paġġ. 169 u 170 tal-proċess

⁵⁸ Xhieda tiegħu fil-kontro-eżami f'paġ. 364 tal-proċess

Illi l-Qorti tqis ta' siwi rilevanti wkoll l-osservazzjonijiet li għamel l-*Ombudsman* fuq l-ilment tar-rikorrent b'mod partikolari dwar il-kundizzjonijiet tal-post mnejn kien jaħdem: dan qiegħed jingħad għaliex huma osservazzjonijiet imsejsa fuq eżami fattwali minn uffiċjali tal-Uffiċċju tiegħu li raw b'għajnejhom (wara li aċċedew għall-għarrieda u bla ma taw avviż minn qabel⁵⁹) x'kienu l-kundizzjonijiet li minnhom jilminta r-rikorrent. Minn dawn il-kostatazzjonijiet, l-*Ombudsman* wasal għall-fehma li l-ilment tar-rikorrent "rigward iġjene kien esaġerat u għaldaqstant ma jistax ikun sostnut"⁶⁰. Wasal għall-istess fehma fejn jirrigwarda l-ilment tar-rikorrent dwar li ma kienx jingħata xogħol x'jagħmel⁶¹. Ma sabx lanqas li kien ingħata jagħmel xogħol li ma kienx tqabbad għalih skond it-tifsira tax-xogħol tiegħu meta daħal jaħdem mal-Awtorita'⁶²;

Illi taqra kemm taqra x-xhieda, il-Qorti ma tista qatt tidhol fil-libsa ta' min ikun qiegħed ibati – kemm fiżikament u kif ukoll psikoloġikament – jew li tifhem għal kollox x'ikun qed iġarrab. Izda li ñaddiem ma jkunx kuntent bil-kundizzjonijiet tax-xogħol tiegħu jew li jara l-kuntrarju ma hijjex raġuni tajba waħedha biex b'hekk wieħed jasal għall-fehma li dak li jkun qiegħed jingħata trattament inuman jew li jbaxxih;

Illi l-Qorti tqis ukoll li r-rikorrent ma seħħlux juri li l-intimata OHSA taħti lejha tax-xiljiet li huwa jagħmel fir-rigwarda tal-intimati kollha flimkien dwar il-ksur tal-jedd fundamentali minnu msemmi. Mill-provi jidher li l-ewwel darba li r-rikorrent daħħal lill-imsemmija OHSA kien f'Lulju tal-2007 u hu kien baqa' jaħdem fl-ambjent tal-marina tal-lmsida sa Frar tal-2008, meta kien sospiż. Hareġ⁶³ li OHSA kienet nediet is-supervizjonijiet meħtieġa kull darba li r-rikorrent ressaq ilment magħha, għalkemm tgħid li kien ir-rikorrent innifsu li ma wera l-ebda ko-operazzjoni magħha, kien aggressiv mal-uffiċjali tagħha u ma riedx jagħti kopji taċ-ċertifikati mediċi li talbitu jgħaddilha biex tkun f'qagħda li tqis sewwa dak li minnu kien ilmenta magħha⁶⁴. Ma jidherx li hija b'xi mod ippermettiet kundizzjonijiet li jiksru l-liġi dwar is-saħħa jew is-sigurta' fuq il-post tax-xogħol u n-nuqqas waħdieni li l-*Ombudsman* sab li l-imsemmija Awtorita' wriet kien fid-dewmien biex twieġeb għall-ilment tar-rikorrent;

Illi fir-rigward tal-intimat Avukat Ġenerali, jingħad li dan iddaħħal fil-kwestjoni biss f'din il-kawża u ma jidher li kellu l-ebda lment kontrih mir-rikorrent sa qabel ma nfethet. Mill-bosta provi li tressqu, ir-rikorrent ma weriex fejn u kif l-Avukat Ġenerali seta' kien jaħti għal xi trattament

⁵⁹ Xhieda ta' David Saliba f'pag. 342 tal-proċess

⁶⁰ Dok "TM3", f'pag. 32 tal-proċess

⁶¹ *Ibid.* F'pag. 33 tal-proċess

⁶² Ara Dok "AGG24", f'pag. 211 – 4 tal-proċess

⁶³ Xhieda ta' David Saliba f'pag. 341 – 5 tal-proċess

⁶⁴ Nota ta' Sottomissjonijiet tagħha f'pag. 415 – 6 tal-proċess

inuman jew degradanti fil-konfront tar-rikorrent. F'dan ir-rigward, il-Qorti taqbel għal kollox mas-sottomissjonijiet magħmulin minn dan l-intimat li ma tressqet l-ebda prova li tista' mqar torbtu mal-ilment tar-rikorrent⁶⁵;

Illi fid-dawl ta' din il-konsiderazzjoni, il-Qorti tasal mhux biss għall-fehma li l-intimat Avukat Ġenerali ma ntwera li bl-ebda mod għamel jew naqas li jagħmel xihaġa li biha seta' kiser il-jedd fundamentali pretiż mir-rikorrent, iżda wkoll li r-rikorrent ma seħħlux jipprova b'xi mod xi nuqqas bħal dan min-naħa tal-istess intimat;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tiċhad l-ewwel talba tar-rikorrent billi ma ntweriex li huwa tassew ġarrab ksur tal-jedd tiegħu li ma jingħatax trattament degradanti jew inuman bi ksur tal-artikolu 36 tal-Kostituzzjoni jew tal-artikolu 3 tal-Konvenzjoni;

Tiċhad it-tieni talba tar-rikorrent billi hija konsegwenzjali għall-ewwel talba; u

Tordna li, fiċ-ċirkostanzi, kull parti tħallas l-**ispejjeż tagħha tal-kawża**: iżda l-ispejjeż marbuta mas-sentenza preliminari tal-25 ta' Novembru, 2010, jitħallsu kif ordnat f'dik is-sentenza.

Moqrija

**Onor. Joseph R. Micallef LL.D.,
Imħallef**

14 ta' Ġunju, 2016

**Carmen Scicluna
Deputat Registratur**

14 ta' Ġunju, 2016

⁶⁵ Nota ta' Sottomissjonijiet f'paġġ. 405 – 6 tal-process